

ابوالفضل

مختصر
صحیح البخاری

فضل الباري پښتو شرحه

بېنوا انټرنیټ پاڼه په لومړي ځل په روانه پښتو ژبه د اسلام د دوهم ستر کتاب (صحیح البخاري) ژباړه او شرح د علامه محمد معین الدین ابوالفضل أفغانی په زیارلیکنه او څېړنه خپروي دغه پرلپسې مبارکه لړۍ چې د پښتو په تاریخ کې د بخاري شریف د خپل ډول لومړنۍ پښتو شرحه ده چې د بخاري شریف فضل الباري پښتو شرح په نامه یادېږي چې د بېنوا له لارې به په پرلپسې ډول خپریږي . ددغه ژوبارې او شرحې ټوله دیني او علمي تحقیق د علامه ابوالفضل لخوا ترسره کیږي نو لهاذا بېنوا انټرنیټ پاڼه پکښې هیڅ نوعه املائي یا لیکنې سمونه نه راوړي او په هم هغه ډول ئې خپروي چې لیکوال لیکلی وي ترڅو د نوموړي شرحې ټول حقوقي ، علمي او څېړنیزاځخونه یوازې د لیکوال سره تړلي پاته سي ، بېنوا انټرنیټ پاڼه ئې یوازې د اسلامي او پښتني احساساتو پرینا خپروي . د نوموړي ژوبارې او شرحې کاپي کول او ترنورو وړونو خوندو پوري رسول د هرچا دیني فریضه ده خودبیا خپرولو ټولو حقوق ئې د بېنوا پاڼې سره خوندي دي لهادبیا خپرونکو رسنیو څخه هېله لري چې دبېنوا د کاپي رایټ په نظر کې نیولو سره د سرچنې یادونه دپامه ونه غورځوي . همدا راز د څښتن تعالی دمقدس دربار څخه توفیق غواړي ترڅو د اسلام د مبین دین ترنورو پوري درسولوپه فریضه کې ددې دروند کار په پوره امانت خپرولو کې راسره مرسته وکړي . **خالد هادي حیدري ، دبېنوا پاڼې مسؤل**)

صحیح البخاري او فضل الباري شرحه: په پښتو ژبه مکمل اود خپل ډول لومړنۍ شرح

د بخاري او د شرح فضل الباري لړۍ (۱) اوله برخه . علامه محمد معین الدین ابوالفضل حفظه الله تعالی

بسم الله الرحمن الرحيم.

الحمد لله وكفي والصلوة والسلام علي عباده الذين اصطفى.

صراط مستقیم مسلمانان — نمانده بعد فرقان جز بخاري
بخاري کرده است از حسن نیت — دعايي مغفرت در شان قاري
دعاهاي بخاري مستجاب است — گمان را تودرين دعوت چه داري

هر قدم په رهبري د علم اخله — ابوالفضله که دي خداي ته زړه مائل وي

اما بعد : له دغې شرحې څخه د بخاري شریف چې فضل الباري یې نوم دئ گرانواستفاده کونکو ! له مخه تردې چې د اسلام د پیغمبر درحمت للعالمین رسول دمقدسواحادیثو کوم چې امام بخاري (رحمه الله تعالی) په خپل کتاب بخاري شریف کښي راجمع کړيدي په شرحه او په تفصیل او تحقیق پیل کوم ددغې شرحې کیفیت او څرنگوالی درته بیانوم .

محترمو په دغه شرحه کښي چې کوم بنیادي او اساسي امور په فهم کښي نیول سويدي هغه په دې ډول دي .
(۱) (حدیث د هر لفظ ترجمه په داسې ډول چې هر څوک په پوه سي واستفاده ورڅخه وکړي .

(۲) بیان دمناسبت دحدیث له ترجمه الباب سره.

(۳) بیان دتطبیق دمذهب اودحدیث.

(۴) دفعه دتعارض کچیري دغه حدیث معارض حدیث درلودئ.

(۵) بیان دهغو مسئلوچي له مطلوب حدیث څخه رامستنبطي سويوي.

(۶) بیان دهغو کتابو دحدیثوچي دامام بخاري رحمه الله تعالي د کتاب په ډول په دوی کښي هم دهمدغه حدیث روایت سويوي.

(۷) (علمي اوصرفي اونحوي اوبلاغي تحقيق دالفاظو دحدیث ، البته داضرور نه ده چي دهر حدیث په تشریح کښي به دغه ذکر سوي ټول امور تحقق مومي ، بلکي د اکیدای سي چي دیوه حدیث تشریح به له ځني ددغوا مور وڅخه خالي وي ، پاته سوي بيان دسند اودراويانو دحدیث نوودي ته زه په دغه شرحه کښي هېڅ اشاره نکوم الا ماشاء الله ، ځکه چي یوڅوپه دي باره کښي ځانته کتابونه جوړسويدي ، ودغه کار ته په هغو وختو کښي ضرورت ؤ چي احادیث به یو دبله پیاوړه زده کیدل ، اوراويان دحدیثو احوال ددوی چنل سوي او په کتابو کښي مثبت سوي نه ؤ ، تردي دمخه چي دبخاري شریف د کتاب دابتدائي الفاظو شرحه پیل کوم یوڅو مقدماتي بیانونه کوم چي ترعامو احادیثو او ترتیولو کتابو داحادیثو تعلق لري.

(۱) (پوسه چي یومطلق علم حدیث دئ ، اودوهم علم روایت الحدیث دئ ، دریم علم درایة الحدیث دئ ، اوڅلورم علم اصول حدیث دئ ، د مطلق علم حدیث تعریف په عربي ژبه په دي ډول دئ . (هو علم یعرف به اقوال رسول الله صلي الله عليه وسلم و افعاله و احواله)

(الکرمانی ج ۱ ص ۱۲)

یعني مطلق علم حدیث عبارت دئ له علم څخه په قولود رسول علیه السلام او په فعلواو کارودده او په احوالودده.

اود علم روایة الحدیث تعریف په عربي ژبه په دي ډول دئ:

(هو علم یشتمل علي نقل افعال رسول الله صلي الله عليه وسلم و اقواله و صفاته و تقریراته)

تدریب الراوي ج ۱ ص ۲۰

یعني علم دروایة الحدیث هغه علم دئ چي مشتمل وي پر نقل کولوباندي د فعلود رسول علیه السلام اود قولودده اود صفتودده اود تقریرو دده.

پوسه! چي د نبي علیه السلام فعلونه او قولونه اوصفتونه خو بیان ته حاجت نه لري سره له دي چي په بل ځاي کښي یې وضاحت راسي ، اوتقریر د رسول علیه السلام ودي ته ویل کیږي چي ده مبارک ویوچاته پریو کارباندي مثلاً قرارور کړیوي ، په دي معني چي دده په حضور کښي یوچایو کار مثلاً کړیوي اوده مبارک پر هغه چا باندي انکار نه وي کړئ.

اود علم درایة الحدیث تعریف په عربي ژبه په دي ډول دئ :

هو علم یشتمل علي شرح اقوال رسول الله صلي الله عليه وسلم و افعاله و صفاته و یعلم به طرق استنباط الاحکام و یعرف به ترجیح الراجح منها و التطبيق بین الاحادیث.

هكذا يفهم من تدريب الراوي ج ۱ ص ۴۰

يعني ددرایة الحديث علم هغه علم دئ چي مشتمل وي پر شرحه او پرييان باندي دقولو او دفلو او دصفتو درسول عليه السلام، او پيژندلي کيږي په ده سره لاري درايستلو دشرعي احکامو او دارنگه پيژندل کيږي په ده سره ترجيح دهغه حديث چي راجح وي له نورواحاديشو څخه، او دارنگه پيژندل کيږي په ده سره تطبيق په منح کښي داحاديثو.

او د علم اصول الحديث تعريف په عربي ژبه په دي ډول دئ:

(هو علم بقوانين يعرف بها احوال السند والمتن)

او يا په دي ډول:

هو العلم بالقواعد المعرفية بحال الراوي والمروي)

تدريـب الراوي ج ١ ص ٤١ —

يعني علم اصول الحديث علم دئ په داسي قوانينو او کلي قاعدو چي دهغوی په سبب پيژندل کيږي احوال دسند او د متن دحديث، يا علم اصول الحديث پيژندنه دداسي قاعدو ده چي ورپيژندونکي وي دحال دراوي دحديث او دمروي چي حديث دئ.

پاته مقدماتي بيانونه به په (٢) برخه کښي انشاء الله درته راسي.

صحيح البخاري او فضل الباري شرحه: په پښتو ژبه مکمل او دخپل ډول لومړنۍ شرح

بخاری شریف او دشرحي فضل الباري لړۍ (٢) برخه — علامه محمد معين الدين ابو الفضل

بسمه تعالی . محترم موږ وروڼو ددي لړۍ په اوله برخه کښي دحديثو دڅلور قسمه علومو په عربي ژبه تعريفونه او دهغوی ژباړه موږ وتاسي ته بيان کړه په دي برخه کښي ځني نور مقدماتي بيانونه درته کوم چي ددغه ټول بيانونه کوم چي په دغه برخه کښي درته راځي دتيري برخي له توضيح اوله اتمام سره تعلق لري.

اول بيان په قول او په فعل او په صفت او په تقرير کښي درسول الله صلي الله عليه وسلم دي. پوسه چي قول درسول الله صلي الله عليه وسلم دده مبارک و مبارکوا رشاداتو او ويناؤ ته ويل کيږي لکه دا ارشاد دده مبارک چي (الدين النصيحة) رواه مسلم ج ١ ص ٥٤ او ترمذي ج ٢ ص ١٤ او نسايي ج ٢ ص ٥٨، او احمد په مسند خپل کښي ج ١ ص ٣٥١. يعني دين نصيحت او خير خواهي دئ، يعني په دي معني چي مسلمان به خير خواه وي هم به دخداي خير خواه وي او هم به درسول خير خواه وي او هم به دخداي د کتاب قران کریم خير خواه وي، او هم به دنیکو اما مانو او اميرانو خير خواه وي، او هم به دعا مو مسلمانانو خير خواه وي.

افعال درسول عليه السلام:

وهغو کارو ته دده مبارک ويل کيږي کوم چي له ده څخه صادر سوي وي او ده مبارک کړيوي لکه په دغه مبارک حديث کښي چي (ان رسول الله صلي الله عليه وسلم جمع في حجة الوداع المغرب والعشاء بالمزدلفة) بخاري ج ١ ص ٢٢٧، او مسلم ج ١ ص ٤١٧ يعني بيشکه رسول الله عليه وسلم سره جمع کړل په حجة الوداع کښي دماښام او دماخستن لمونځونه په مزدلفه کښي يعني دماښام

اودماخستن لمونځونه يې دواړه په مزدلفه شريفه کښي دماخستن په وخت کښي وکړل.

احوال درسول عليه السلام:

احوال درسول عليه السلام عبارت دي له صفاتوڅخه درسول عليه السلام، اوصفات درسول عليه السلام دوه قسمه دي، اول اختياري صفتونه، اودوهم غيراختياري صفتونه، اختياري صفتونه دده مبارک له رحمت اوشفتت دده دالله جل جلاله پرمخلوق باندې اولکه عبادت اوتواضع اوحلم دده مبارک، اوعغير اختياري صفتونه دده مبارک عبارت دي دده مبارک له جسماني صفتوڅخه، لکه دمثال په ډول داچې دې مبارک ميانه قده ؤ وغيره .

پوسه چې علماء دعلم روايه الحديث دده مبارک ددغودواړوقسمو صفتوروايت او ذکر کوي، اوفقهاء رحمهم الله تعالى تنها دده مبارک له اختياري صفتوڅخه بحث کوي دا په دې سبب چې ددوی مقصد ترهغو صفتوپوري داسلام دپيغمبر تعلق لري کوم چې له دوی څخه د شرعي احکامواستنباط کيږي اوهغه دده مبارک اختياري صفتونه دي.

تقاریر یا تقریرات درسول عليه السلام:

د تقریر دلفظ جمع ده، تقریر په اصل کښي دتفعیل دباب مصدر دئ چې په معني د قرارور کولو دئ، او په عام عرف کښي تقریر بیانول دي دمعني په عبارت سره لکه تحریر چې بیانول دمعني په کتاب سره دئ، دمحدثینو په اصطلاح کښي تقریر درسول عليه السلام ودي ته ویل کيږي چې یوه داسي شخص به چې دشریعت به تابع ؤ درسول عليه السلام په حضور کښي یو کار وکړ او یا یې یوه خبره وکړه اوردول عليه السلام به په هغه کار یا خبره باندې سکوت وکړ، او پر هغه باندې یې انکار ونکړ نو دغه سکوت ته دده مبارک تقریر ویل کيږي.

پوسه چې سکوت درسول عليه السلام پریوه کاریا یوه خبره باندې حجت اودلیل دصحت اوجواز دهغه کار اودهغې خبرې دئ اودارنگه دهرنبي سکوت هم دغه حکم درلودئ، مگر پرته له نبي څخه دبل هیچا سکوت حجت اودلیل نسي گرځيدلای.

لمعات التنقيح ج ۱ ص ۲۲

دوهم بیان په موضوع کښي دعلم حدیث دئ.

پوسه چې د موضوع لفظ په اصل کښي داسم مفعول صیغه ده چې واینبول سوي شي ته ویل کيږي، اودغه لفظ دحکماؤ په اصطلاح کښي وهغه محل ته ویل کيږي چې له هغه شي څخه مستغني وي کوم چې په ده کښي یې حلول کړیوي چې عربي تعبیر یې په دې ډول دئ.

(الموضوع هو المحل المستغني عن الحال) دمثال په ډول انسان موضوع بلل کيږي، اودده رنگ اوصفتونه اعراض بلل کيږي. اودمنطقیانو په اصطلاح کښي موضوع واول جز ته د قضیې حملیې ویل کيږي کومه چې نحویان ورته جمله اسمیه خبریه وایې، لکه زید قائم په دغه جمله کښي دزید لفظ موضوع بلل کيږي اودقائم لفظ ته ددوی په اصطلاح کښي محمول ویل کيږي.

اودنحویانو په اصطلاح کښي موضوع وهغه شي ته ویل کيږي لفظ وي او که غیر لفظ وي چې دیوي معني دپاره وضعه سوئ وي. او په مشترکه اصطلاح کښي دټولو علومو موضوع دعلم وهغه ته ویل کيږي چې په دغه علم کښي ددې له ذاتي عوارضوڅخه بحث کيږي کوم چې عبارت دي له هغو صفاتو اواحوالوڅخه ددغي موضوع چې ودي ته یعني ودغي موضوع ته ددې دذات له وجي یاددي د مساوي له وجي عارض سویوي.

علامه کرمانی فرمایلي دي چې موضوع دعلم حدیث ذات درسول عليه السلام دئ، یعنی په دې حیث چې دي رسول دئ. پوسه چې ذات درسول عليه السلام له دې حیثیته چې دي رسول دئ دمطلق علم حدیث موضوع دئ نه دعلم روايه الحديث ځکه چې موضوع دعلم روايه الحديث مرویات اوروایات دي له حیثیت څخه دمتصل والي حدیث اودمنقطعوالي دده په اعتبار دسند سره.

مقدمة اوجز المسالك ص ۷

اوموضوع دعلم دراية الحديث هم روايات اومرويات دي خومگر له حيثيته دشرحي اودبيان دالفاظو دمروياتواوله حيثيته داستنباط داحكامو شرعيه وله دوی، خخه.
اوموضوع دعلم اصول الحديث دحديث متنونه اودحديث سندونه دي.

دریم بیان په غرض اوپه غايه کښي دعلم حديث دئ.
پوسه چي غرض وهغه ته ويل کيږي چي دهغه دتحصيل په وجه ته يوفعل اوکار وکړي اوغايه وهغه ته ويله کيږي چي ستا پرکا رياندي مرتبه سي دمثال په ډول ته وبازارته ددي دپاره ولاړسي چي يوشي رانيسي نودغه تگ چي تاوبازارته ددغه شي درانيولودپاره وکړنووتاته ذوالغرض اوستاودغه تگ ته ذوالغايه ويل کيږي، اورانيول ددغه شي چي وتاته منسوب کړي نوغرض ورته ويل کيږي، اوچي ستاودغه کارته يې منسوب کړي نو غايه ورته ويله کيږي.

دعلم حديث غرض اوغايه فوزاوبري دئ په سعادت ددارينو.
کرمانی ج ۱ ص ۱۲.

اوځنوعلمانوفرمايلي ي چي غايه اوغرض دعلم حديث مشابهت پيدا کيدل دي دنبي عليه السلام له اصحابو سره، ځکه چي اصحابوبه درسول عليه السلام حديثونه اوريدل اوپيادول بي اونوروته بي رسول نويوڅوک چي په علم حديث مشغول وي نوهغه هم په دغو صفتو سره موصوف گرځي.

نورمقدماتي بيانونه به په (۳) دريمه برخه کښي درته راسي.

بخاری شریف اودشرحي فضل الباري لړۍ (۳) برخه
علامه محمد معين الدين ابوالفضل حفظه الله تعالی.

بسمه تعالی.
محترمو کتونکو په دي برخه کښي دمقدماتي بيانوله جملې خخه په باره کښي داقسامو اودانواعو دکتابو داحاديثوبيان درته کوم.
پوسه چي داحاديثو علماء داحاديثو کتابونه وډيرواقساموته تقسيم کړيدي چي تفصيل يې په لاندي ډول دئ.

اول قسم جوامع دي.

جوامع جمع دجامع دئ اوجوامع دحديثو وهغو کتابوته ويل کيږي چي په دوی کښي داتو ۸ مضامينو حديثونه راوړل سويوي چي هغه اته ۸ مضمونونه په دغه شعر کښي ذکر سويدي.
سير، ادب، تفسير، عقائد، فتن، احکام، اشراط، ومناقب.
له سير خخه مراد دهجاد اودغزاگانو حديثونه دي، له ادب خخه مراد هغه حديثونه دي چي ترمعاشرتي اموروپوري تعلق لري، له

تفسير څخه مراد هغه حديثونه دي چې د قران كريم تر تفسير پوري تعلق لري ، اوله عقائد څخه مراد هغه حديثونه دي چې ترايماني امور پوري متعلق وي ، اوله فتن څخه مراد هغه حديثونه دي چې په هغوی کښي د اسلام پيغمبر و خپل امت ته له راتلونکو حوادثو او فتنو څخه پيشگويي کړيوي ، اوله احکام څخه مراد هغه حديثونه دي چې په هغوی کښي د فقهي حکمونه بيان سويوي ، اوله اشراط څخه مراد هغه حديثونه دي چې په دوی کښي د قيامت دور څي د علامو ذکر راغلي وي ، اوله مناقب څخه مراد هغه حديثونه دي چې منقبتونه او فضيلتونه د صحابه و پکښي بيان شويوي ، پردي خبره باندې اتفاق دئ چې بخاري شريف ، او ترمذي شريف د جوامعو کتابو له جملې څخه دي ، البته د مسلم شريف په باره کښي د ځنو علماؤ قول دادئ چې د جوامع له جملې څخه نه دئ ځکه د تفسير په ارتباط چې کوم حديثونه په مسلم شريف کښي راغلي دي نو هغه ډير کم دي ، خو صحيح قول دادئ چې مسلم شريف هم له جوامع څخه دئ ، ځکه که څه هم هغه حديثونه چې امام مسلم په کتاب التفسير کښي راوړيدي کم دي مگر که د تفسير په اړه وهغو ټولو روايتونو ته وکتل سي کوم چې په مسلم کښي په مختلفو ځايو کښي ذکر سويدي نوبيا د تفسير روايتونه د مسلم شريف هم وکافي مقدار ته رسيږي .

دوهم قسم د کتابو دا حديثون سنن دي .

سنن وهغه کتابونه دا حديثونه ويل کيږي چې په دوی کښي احاديث د فقهي د بابو په ترتيب ذکر سويوي لکه سنن ابې داود ، اوسنن نسائي ، او جامع ترمذي ، ترمذي شريف سره له دي چې د جوامع له جملې څخه دئ د سنن له اقسامو څخه هم دئ .

درېم قسم مسانيد دي .

مساند د حديثو وهغو کتابونو ته ويل کيږي چې په دوی کښي حديثونه د صحابه و په ترتيب راوړل سويوي ، او ترتيب د صحابه و ځنو علماؤ د حروف تهجي په اعتبار معتبر کړيوي ، د مثال په ډول د کومو صحابه و په نومونو کښي چې اول حرف همزه راغلي وي نو دوی د هغوی روايتونه دمخه ذکر کړيوي او د کومو صحابه و په نومونو کښي چې (ب) راغلي وي نو بيا يې د هغو روايتونه ذکر کړيوي ، وهکذا .

او ځنو علماؤ بيا ترتيب د دوی د درجو او مراتبو او مقاماتو په اعتبار معتبر کړيدئ په دي ډول چې مثلاً اول يې د خلفايې راشدينو روايتونه ذکر کړيوي بيا يې د عشره مبشره و روايتونه ذکر کړيوي او

بيا يې د هغو صحابه و روايتونه ذکر کړيوي کوم چې د بدر و غزاته حاضر سويوه چې بدريين ورته ويل کيږي ، او درېم يې د هغو اصحابو روايتونه ذکر کړيوي چې په بيعت رضوان کښي يې شرکت کړيو ، وهکذا .

او ځني علماو بيا د صحابه و ترتيب د قبيلو په اعتبار معتبر کړيوي په دي ډول چې اول يې د بني هاشم د قبيلې اصحابو روايتونه ذکر کړيوي او بيا يې د هغې قبيلې اصحابو روايتونه ذکر کړيوي کوم چې د بني هاشم و قبيلې ته په قرابت کښي نږدي وي وهکذا .

په مساندو کښي تر ټولو ډير مشهور مسند ، مسند دامام احمد بن حنبل رحمه الله تعالى دئ .

تنبيه : پوسه چې د مسند د لفظ اطلاق کله کله پر هغه کتاب باندي هم کيږي په کوم کښي چې مسند او مرفوع حديثونه ذکر سويوي په همدې وجه وبخاري شريف ته المسند الصحيح للبخاري ، او سنن دارومي ته مسند دارومي ويل کيږي .

څلورم معاجم دي .

حضرت شاه عبدالعزیز رحمه الله تعالى په عجاله نافعۃ کښي ذکر کړيدي چې د محدثينو په اصطلاح کښ معاجم دا حديثونه وهغو کتابونو ته ويل کيږي چې په دوی کښي حديثونه د مشائخو او داستانو په ترتيب ذکر سويوي خو ځينو دغه ترتيب د تقدم في الوفات په اعتبار معتبر کړيدي په دي ډول چې کوم استاذ يې د مخه وفات کړيوي نو د هغه حديثونه يې دمخه ذکر کړيوي ، وهکذا ، او ځنوبيا د مشائخو ترتيب د مشائخو د علم او فضيلت په اعتبار او ځنوبيا د حروف تهجي په اعتبار معتبر کړيوي خو اخيري طريقه په عمومي ډول رائج ده ، او حضرت مولانا محمد زکريا صاحب بيا فرمايلي دي چې معجم وهغه کتاب ته ويل

کېږي چې په ده کښې دحروف تهجي په ترتيب حدیثونه ذکر سويوي، بیا دا پردري قسمه دي، اول قسم يې دادی چې ترتيب دحروف تهجي وېي دصحابه کرامو له نومو څخه معتبر کړيوي، دوهم قسم يې دادی چې دشیوخو واستاؤ له نومو څخه يې دحروف تهجي ترتيب رااخیستی وي، او دریم قسم يې دادی چې دا حدیثونه له حروفو څخه يې دحروف تهجي و ترتيب اخذ کړيوي.

پنځم قسم مستدرکات دي.

مستدرکات وهغو کتابوته حدیثو ویل کېږي چې په هغوی کښې هغه حدیثونه راوړل سويوي چې هغه دیوه بل مصنف کوم چې په حدیثو کښې يې کتاب جوړ کړيوي پر شرط باندي برابر وي مگر هغه قصداً یا سهواً هغه حدیثونه په خپل کتاب کښې نه وي راوړي لکه مستدرک دحاکم علي الشیخین.

شپږم قسم مستخرجات دي.

مستخرج وهغه کتاب ته حدیثو ویل کېږي چې دده مصنف دیوه سابق مصنف د کتاب حدیثونه او روایتونه په خپل کتاب کښې په خپل سند سره راوړيوي نه د سابق مصنف په سند سره په دي ډول چې سابق مصنف دده په سند کښې نه وي راغلی بلکې دده سند ده سابق مصنف له شیخ یا له شیخ الشیخ سره مثلاً گډ سويوي.

اوم اجزاء دي.

اجزاء وهغو کتابوته ویل کېږي چې په دوی کښې یا ده یوه سړي مرویات او حدیثونه ذکر سويوي عام له دي څخه که دغه یو سړي له صحابه و څخه وي یا ددغه مصنف له مشائخو څخه وي لکه جزد حدیث دابوبکر رضي الله تعالی عنه، اویا په دوی کښې دیوي جزئی مسئلې مربوط حدیثونه ذکر سويوي لکه جزء رفع الیدین.

اتم قسم اربعینات دي.

اربعینات وهغو کتابوته ویل کېږي چې صرف څلویښت حدیثونه په دوی کښې راوړل سويوي .
:تنبيه : پوسه چې اربعینات کتابونه ځکه علماء کرامو تصنیف کړيدي چې داسلام پیغمبر صلي الله علیه وسلم فرمایلي دي .
(من حفظ علي امتي اربعین حدیثاً في امر دينها بعثه الله فقيهاً و كنت له يوم القيامة شافعاً وشهيداً) رواه البيهقي في شعب الایمان ج ۲ ص ۲۰۷ و ۲۷۱
یعني هرچا که حفظ کړل پر امت عماً باندي څلویښت حدیثونه په باره کښې دکار ددین دامت زما نود قیامت په ورځ به مبعوث کړي دي الله پاک په داسي حال کښې چې فقیه به وي، یعنی په جمله کښې د فقهائو به و شمیرل سي اوسم به زه ده لره په ورځ کښې د قیامت شفاعت کونکي اوشاهد .

پوسه چې دغه حدیث که څه هم علماء و ضعیف گڼلې دي خو حافظ جلال الدین سیوطي په جامع صغیر کښې دغه حدیث مبارک ذکر کړیدی او د صحت علامه يې ورکړیده په دي سبب چې ددغه حدیث په ډیرو سندو سره روایت سويدي نود سندود کثرت په اعتبار له ضعف څخه خارج سويدي.

نهم قسم علل دي .

علل وهغه قسم ته دکتابو حدیثو ویل کېږي چې په دوی کښې دهر حدیث ټول سندونه او اختلاف دروایانو او خفي علتونه ذکر سويوي .

لسم قسم اطراف دي .

اطراف وهغو کتابوته حدیثو ویل کېږي چې په دوی کښې دا حدیثونه یوه یوه برخه ذکر سويوي او داپکښې ویل سوي وي چې دغه حدیث مثلاً په فلان او فلان کتاب کښې په فلان او فلان ځای کښې مذکور دی.

يوولسم قسم ترغييب اوترهييب دي.

اودوولسم قسم مسلسلات دي.

اوديارلسم قسم ثلاثيات دي.

اوځورلسم قسم كتب العقائد دي

اوپنځلسم كتب الاحكام دي.

اوشپارسم قسم كتب التاريخ دي.

اواولسم قسم كتب الزهد دي.

اواتلسم كتب الاداب دي..

نولسم كتب الفتن دي .

اوشلم قسم كتب المناقب دي.

يويشتم قسم كتب مشيخه دي.

دويشتم قسم كتب الافراد والغرائب دي.

محترم مو مستفيدينو څلورمه اوپنځمه برخه لا په مقدما تي بيانو کښي ده له هغه څخه وروسته به انشاء الله د بخاري شريف د شرحي لړۍ پيل سي .

بخاري شريف اود شرح فضل الباري لړۍ (۴) برخه - علامه محمد معين الدين ابوالفضل حفظه الله تعالى.

بسمه تعالي.

محترم مولو ستونکو د گمراه ډلو له جملې څخه يوه ډله داسي ډله ده چې د منکرين حديث په نامه سره يادېږي دغه ډله د نبي عليه السلام له احاديثو څخه منکره ده ، او په احاديثو عمل کول جائز نه گڼي البته دغه گمراه ډله بيا په خپل منع کښي هم پرمختللو ډلو باندې تقسيم سويده ، دوی دخپل دغه فاسد مسلک د پاره له ځان سره خورا ډير باطل دليلونه لري چې مکمله توضيح به د دې په خپل مناسب ځای کښي انشاء الله درته راسي ، د دوی له ډيرو مهمو دلائلو څخه يو دليل دادی چې د نبي عليه السلام د احاديثو تدوين دده مبارک له وفات څخه دوه سوه يادوه نيم سوه کاله وروسته سويدي ، يعنې هغه وخت چې دامام بخاري ، امام مسلم ، امام ابو داود ، امام نسائي ، او امام ابن ماجه وغيرهم رحمهم الله تعالي زمانه راغله نو د احاديثو تدوين وسو ، نو په دې سبب احاديث قابل د قبول نه دي ، نو په دې خاطر چې د دغو گمراهانو د دغې خبرې کذب او بطلان درته واضح سي نو ځني نمونی د تدوين اود ليکني درسول عليه السلام د احاديثو کومي چې د اصحاب کرامو په زمانه کښي د اصحاب کرامو په لاسو سره سويدي درته ذکر کوم خوله مخه تر دې دوي مهمې خبرې درته کوم .

اوله خبره دا ده چې د اسلام د پيغمبر اود صحابه و په زمانه کښي د نبي عليه السلام د حديثونو د حفاظت اود خوندي کولو د پاره اصحابو درې لاري په کار اچولي وي ، اوله لار دا وه چې د نبي عليه السلام احاديث بي په خپلو ذهنو او په زړو کښي په مضبوط ډول حفظ کول او بيا د ډول بي و عربو ته په فطري ډول الله پاک ډيري طاقتوري اوبي مثاله د حفظ قوي ورکړيوي او کله چې بيا دوی په اسلام مشرف سول نو په دې باره کښي نورهم مضبوط وگرځيدل ، اودوهمه لار د تعامل لار وه ، يعنې هر حديث چې به دوی له نبي عليه السلام څخه واوريدي نو په حتمي ډول به د هغه په مقتضي عمل کاوه ، اودريمه لار دا وه چې ځينو د دوی به د نبي عليه السلام

د مبارکوا حدیثو تحریر او لیکنه هم کوله.

دوهمه خبره داده چې له نبي عليه السلام څخه داسې روایتونه او حدیثونه هم راغلي دي چې هغه پردي باندې دلالت کوي چې د اسلام پیغمبر خپل اصحاب له تدوین اوله لیکنې دا حدیثو څخه منعه کړیوه د مثال په ډول په مسلم شریف کښې له حضرت سعید خدرې رضي الله تعالی عنه څخه روایت دئ چې رسول الله صلي الله عليه وسلم فرمایلي دي . (لاتکتبوا عني ومن کتب عني غیر القرآن فلیمحه حدثوا عني ولا حرج ومن کذب علي متعمداً فلیتنبوء مقعده من النار)

یعني مه لیکئ تاسې له ما څخه یعني حدیثونه زما او هر چا که لیکلي وي له ما څخه غیر له قرانه ، یعني نور شیان نوموړه او خراب دي کړي ، او نقل دروایت او حدیث کوئ له ما څخه او په دي کښې هیڅ حرج او ممانعت نسته او هر چا که وویل دروغ پر ما باندې په داسې حال کښې چې تعمد کونکئ ، قصد کونکئ ؤ په دغه دروغ ویلو کښې نوو دي نیسي ځای خپل له اور څخه ددوږخ .

همدارنگه د ترمذې شریف په دوهم جلد (۱۰۶) صفحه کښې له حضرت سعید خدرې رضي الله تعالی څخه په دي مضمون روایت سوي دئ چې ده ویلي دي چې ما له رسول عليه السلام څخه حدیثو د کتابت اجازت وغوښتئ نو ده مبارک وماته اجازت رانکړ ، دارنگه د مسند امام احمد په پنځم جلد (۱۸۲) مخ کښې له حضرت زید بن ثابت ثابت څخه په هم دغه ډول روایت سوی دی خو له دي سره سره دا حدیثوپه معتبرو کتابو کښې داسې حدیثونه هم موجود دي چې د اسلام پیغمبر دا حدیثو د کتابت اجازه واصحابو ته کړیده بلکې پدې باندې هم دلالت کوي چې ده مبارک به واصحابو ته دا حدیثو پر لیکنه باتدې باعثتوب ورکاوه نو علماء کرامو او محدثینو فرمایلي دي چې احادیث د منع د کتابت محمول دي پر ابتداء د اسلام باندې او منسوخ سوي دي په هغو حدیثو سره چې دا حدیثو د کتابت پر اجازه باندې دلالت کوي مکمل تفصیل به د دي هم په خپل ځای کښې درته راسې دلته دغه قدر کفایت کوي .

درخانه اگر کس است — یک حرف بس است

اوس وهغو لیکنو ته څیرسئ کومي چې نبي عليه السلام یا صحابه ؤ د نبي عليه السلام دا حدیثو کړيدي .
د رسول عليه السلام او د صحابه کرامو په زمانه کښې تر (۱۱۰) هجري سني پوري دا حدیثو مبارکه ؤ د تدوین اود کتابت بیان .

۱) (کتاب صدقه .

عبدالله بن عمر رضي الله عنهما فرمایي چې رسول الله صلي الله عليه وسلم دخپل ژوند په اخري ورځو کښې وخیلو حاکمانو ته د لیبرلو دپاره کتاب الصدقه تیار کړئ وو چې په هغه کښې د حیوانانو د زکات مسئلې وي). ترمذې)

۲) (صحیفه عمرو بن حزم

رسول الله صلي الله عليه وسلم د یمن وگورنریاوالي عمرو بن حزم رضي الله تعالی عنه ته یوه صحیفه لیبرلي وه چې په هغه کښې د قران کریم د تلاوت ، لمونځ ، زکات ، طلاق د غلام ازادولو ، قصاص ، دیت فرائض (د میراث مسئلې) سنن اود کبیره گناهونو تفصیل لیکل سوي وو .

احمد ، ابوداود ، نسائي دارقطني ، دارمي ، حاکم ،

۳) (صحیفه علي رضي الله تعالی عنه .

رسول الله صلي الله عليه وسلم و علي رضي الله عنه ته یوه لیکلي سوي صحیفه ورکړې وه چې دهغې صحیفې په باره کښې به علي رضي الله تعالی عنه فرمایلي چې ، قسم په الله دئ زما سره د ویلو لیکلو بل کتاب نسته ماسوي د الله پاک د کتاب څخه اود دي صحیفې څخه ، داماته رسول الله صلي الله عليه وسلم را کړیوه په دي کښې د زکوٰة مسئلې ذکر سوي دي .

احمد)

(۴) صحيفه وائل بن حجر رضي الله تعالى عنه.

وائل بن حجر رضي الله تعالى عنه چي ڪله خپل وطن حضر موت ته تلئ ، نونبي ڪريم صلي الله عليه وسلم دهغه لپاره دلمانځه ، زکات ، روژې ، نکاح ، سود ، شراب وغيره په مسئلوباندي مشتمله صحيفه تياره کړه او هغه ته يې ورکړه .
(طبراني)

(۵) صحيفه سعد بن عباد .

سعد بن عباد په خپله له رسول الله صلي الله عليه وسلم څخه حديثونه اوريدلي وو ، اودا صحيفه يې تياره کړي وه

(۶) صحيفه سمرة بن جندب .

سمرة بن جندب رضي الله تعالى عنه دا صحيفه در رسول الله صلي الله عليه وسلم په ژوند کښي تياره کړي وه او بيا د هغه د زوی سلمان رضي الله تعالى عنه په حصه کښي راغله (حفاظت حديث)

(۷) صحيفه انس بن مالک .

در رسول الله صلي الله عليه وسلم خاص خادم انس رضي الله تعالى عنه په خپله حديثونه اوريدلي و ، بيا يې ليکلي و او رسول الله صلي الله عليه وسلم ته يې اورولي و او رسول الله صلي الله عليه وسلم دهغه تصديق کړی و .
(حاکم)

(۸) صحيفه عبد الله بن عباس رضي الله تعالى عنهما .

د عبد الله بن عباس رضي الله تعالى عنهما سره د حديثونو کتابونه و ، کله چي عبد الله رضي الله تعالى عنه وفات سو نو دهغه سره داوښ د يوه بوج برابر کتابونه و .
(ابن سعد)

(۹) صحيفه جابر بن عبد الله . رضي الله تعالى عنهما

د جابر بن عبد الله رضي الله تعالى عنهما ترتيب کړه شوي صحيفه د حج د احکامو پراخا ديتوباندي مشتمله ده .

(۱۰) صحيفه صادق .

له عبد الله ابن عمرو بن العاص رضي الله تعالى عنهما سره د حديثونو ډيره لويه ذخيره وه چي ده به دهغي ذخيري په باره کښي فرمايل چي ، صادق هغه کتاب دی چي ما بې له کومي واسطې له رسول الله صلي الله عليه وسلم څخه اوريدلی دي او بيا مي ليکلی دی .

(۱۱) صحيفه عمر بن خطاب رضي الله تعالى عنهما .

په دغه صحيفه کښي د صدقي او د زکوة حکمونه ليکل سوي وو ، امام مالک رحمه الله تعالى فرمايلي دي چي ما د عمر رضي الله عنه د اکتاب په خپله لوستی دی .
موطا امام مالک .

(۱۲) صحيفه عثمان رضي الله تعالى عنه .

په دغه صحيفه کښي د زکوة ټول حکمونه درج سوي وو

بخاري.

(۱۳) صحيفه عبد الله ابن مسعود رضي الله تعالى عنهما.

د عبد الله ابن مسعود زوى عبد الرحمن رحمه الله تعالى به په قسم سره ويل چې د اصحيفه زما پلار په خپل لاس ليكلي ده.

اټينه پرويزيت .

(۱۴) (مسند ابى هريره.

ددغه مسند نسخي د اصحابو په وخت كښي ليكلي شوي دي چې يونسخه يې دامير المؤمنين عمر بن عبد العزيز له پلار سره هم موجوده وه.

محترم لوستونكو په پنځمه برخه كښي به دامام بخاري اودده د كتاب حالات انشاء الله تعالى درته بيان سي، او په شپږمه برخه كښي به انشاء الله د بخاري شريف په شرحه شروع كوو

صحيح البخاري اوفضل الباري شرحه: په پښتو ژبه مكمل اود خپل ډول لومړنۍ شرح

د بخاري علامه	اودشر محمد معين	ح الدين	فضل ابوالفضل	الباري حفظه	لړۍ الله	برخه تعالی
------------------	--------------------	------------	-----------------	----------------	-------------	---------------

بسمه تعالی . د دينو ادوبيپاڼي محترم لوستونكو دهغي وعدي مطابق چې په څلورمه برخه كښي مي درسره كړي وه په دي برخه كښي دامام بخاري رحمه الله تعالى اودده د كتاب صحيح البخاري د حالاتو بيان درته كوم خوله مخه ترشروع په دغه بيان كښي يو مهم مطلب درته ذكر كوم.

هغه مطلب دادئ چې شيخ مولانا محمد زكريا ذكر كړيدي چې دا احاديثو كتابونه پر پنځه قسمه مرتبو باندې ويشل سويدي ، اول قسم هغه كتابونه چې د دوى احاديث موږ په پټو سترگو منو او صحيح يې بولو او كه څوك د همدغو كتابو په يوه حديث كښي كوم تردد اوشك ښكاره كړي نوموړ له ده څخه د دليل مطالبه كوو ، دغه كتابونه عبارت دي له دغو كتابو څخه ، صحيح بخاري ، صحيح مسلم ، موطا امام مالك ، صحيح ابن حبان ، مسند ابو عوانه مستدرک حاکم ، وغيره.

البته دمستدرک د حاکم په باره كښي دا اعتراض كيږي چې حافظ ذهبي دمستدرک پر ديو روايتو باندې تنقيد كړئ دئ ، خود دغه اعتراض جواب دادئ چې مستدرک چې په دغه اعلي طبقه كښي داخل دئ نو دا دخول يې دهغو احاديثو په اعتبار دئ كوم چې پر هغوى باندې ذهبي سكوت كړئ دئ ، اود هغو احاديثو په اعتبار كوم چې ذهبي په هغوى باندې تنقيد كړيدئ په دريمه طبقه كښي داخل دئ كوم چې وروسته به راسي ، ځكه چې حاکم په مستدرک كښي له صحيحو احاديثو سره سره پر ځني ضعيفو

احاديثو باندي هم دصحت حکم کړئ دئ.

اودوهم قسم هغه کتابونه دي چي ددوی داحاديثو په باره کښي موږ دانه سو ويلای چي داصحيح حديثونه دي البته داويلای سو چي دا احديثونه داحتجاج اوداستدلال قابل دي ځکه داحتجاج اوداستدلال دپاره داضروي نه ده چي حديث به صحيح وي بلکي حسن حديث هم ددي صلاحيت لري چي دليل په ونيول سي ،دغه قسم کتابونه دادي:

ابوداودشریف ، نسائی شریف ترمذي شریف طحاوي شریف ،اومسنداحمد بن حنبل ،وغیره.
دریم قسم هغه کتابونه دي چي دهغوی داحاديثو په باب موږ دصحت يا دتغليط حکم علي الاطلاق نه کوو بلکي پکښي گورو او په پلټنه سره يې داخبره معلومه و چي فلان حديث يې په کومه درجه کښي دئ اوفلان يې په کومه درجه کښي دئ ،دغه کتابونه لکه مصنف دعبدالرزاق مصنف دابن ابي شيبه اوابن ماجه وغیره.

اوڅلورم قسم هغه کتابونه دي چي دهغوی داحاديثو په باب موږ په پتوسترگو داحکم کولای سو چي دغه حديثونه ټول ضعيف دي اوصرف دوعظ کتابونه دي ،لکه مسند فردوس دديلمي اولکه نوادرالاصول دحکيم ترمذي اولکه هغه حديثونه چي په اکثرو کتابو کښي دتفسيرراولړ سويدي.

اوپنځم قسم هغه حديثونه دي چي موضوعي حديثونه يې راجمع کړيدي ددي دپاره چي مسلمانان ورڅخه خبرسي لکه اللالي المصنوعة في الاحاديث الموضوعة اولکه موضوعات کبري دملعلي قاري رحمه الله تعالي ،خوزما په فکر دلته يوشپږم قسم هم سته چي هغه هغه کتابونه دي چي په دوی کښي ځني هغه حديثونه چي نورو علماؤ موضوعي گڼلې وي په قوي دلائلوسره له موضوعيت څخه ايستلي سوي وي لکه التعقبات علي الموضوعات دامام سيوطي صاحب.

ترجمه **او احوال** **دامام** **بخاري**
پوسه چي دامام بخاري دنسب شجره په دي ډول علماؤ ذکر کړي ده.
محمد بن اسماعيل بن ابراهيم بن مغیره بن بردزبن بَذْ به الجعفي البخاري دده مبارک پلار اسماعيل دالله جل جلاله له صالحو بندگانو څخه واوله محدثينو علماؤ څخه شميرلئ سوئ دئ اوابن حبان په کتاب الثقات کښي دده ذکر کړئ دئ اوده له حماد بن زيد اوله امام مالک څخه داحاديثو روايت کړئ دئ له ده څخه بيا دعراق علماؤ دحديثو روايت کړيدئ اوله عبدالله ابن مبارک سره يې په مکه مکرمه کښي مصافحه کړيده اوعبدالله ابن مبارک زموږ دامام اعظم ابوحنيفه رحمه الله تعالي له شاگردانو څخه و

حافظ ذهبي فرمايلي دي چي د بخاري پلار له تقوي دارو علماؤ څخه و پوسه چي دده مبارک دپلار پرتقوي باندي يولوی دليل دا و چي دوفات په وخت کښي يې ډير مال پريښودئ ،اودايې وويل چي زما په دغه ټول مال کښي يوه روپي هم حرامه يا شبه ناکه نسته اود اسماعيل نيکه مغیره په اصل کښي اتش پرست و بيا دبخاري دحاکم يمان بن اخنس جعفي پرلاس باندي په اسلام سره مشرف سو اويمان دنسب په اعتبار عرب و او په عربو کښي دجعفي قبيلې و ،او جعفي بن سعد العشيره دمذحج دقبيلې يونباخ و په همدغه سبب ومغیره ته اووامام بخاري ته جعفي ويل کيږي.

ولادت **او وفات** **دامام** **بخاري**
پوسه چي په راجح قول دده مبارک ولادت په (۱۳) دشوال په سنه (۱۹۴) هجري کښي دجمعي له لمانځه څخه وروسته پيدا سوئ دئ او وفات دده مبارک دهفتي په شپه کومه چي دعيد الفطر شپه وه په سنه (۲۵۶) هجري کښي سوئ دئ ،اود کوچني اختر په ورځ

دماشپين له لمانځه څخه وروسته په خرتنگ کښي کوم چي دسمرقندله مضافاتوڅخه دئ دفن کړ سو،
ټول عمر دده مبارکديارلس ورځي کم دوشپيته کاله وځني علماؤ دده مبارک د ولادت اود وفات اود عمر ذکر د ابجد په حساب په دي
ډول کړئ

کان البخاري حافظاً ومحدثاً

جمع الصحيح مکمل التحرير
ميلاده صدق (۱۹۴) ومدة عمره
فيها حميد (۶۲) وانقضي في نور (۲۵۶)

امام بخاري رحمه الله تعالي لا بيخي وړو کي وچي دده پلار له دنيا څخه انتقال وکړ نو په دي وجه دده د پالنې اود تربيه ډمه واري
دده د مبارکي مور پر غاړه باندې سوه او دده په صغير توب کښي دا واقع هم وړپيښه سوه چي دسترگو ديد او بينايي يې ختمه سوه
چي په دي وجه دده مور مبارکه ډيره زهيره او پريشانه سوه او دده د پاره يې په ډير عجز او احتياج سره دعا وکړه څرنگه چي دده مور هم
ډيره عابده او نيک عمله ښځه وه نو الله پاک د دي دعا قبوله کړه په دي ډول چي د دي له دعا څخه وروسته دې يو خوب وليدئ په
خوب کښي له حضرت ابراهيم عليه السلام سره مخامخ سوه ، حضرت ابراهيم عليه السلام پردي باندې دازيري وکړ چي ستادعا الله
پاک قبوله کړه اوستاد دعا په برکت يې ستاد زوی سترگي بينا کړي نو کله چي دا له خوب څخه را بيداره سوه دخپل ځوی محمد بن
اسماعيل بخاري سترگي يې جوړي . اوروغي وي .

دامام بخاري تصنيفونه .

پوسه چي دامام بخاري رحمه الله تعالي مشهور تصنيفونه په دي ډول دي .

- ۱) (قضايا الصحابة والتابعين .
۲) (التاريخ الكبير . (۳) الادب المفرد (۴) جزء القراءة خلف الامام . (۶) تاريخ الاوسط . (۸) تاريخ صغير . (۹) خلق افعال
العباد . (۱۰) كتاب الضعفاء . (۱۱) برالوالدين (۱۲) جامع كبير . ۱۳ (مسند كبير . (۱۴) تفسير كبير . (۱۵) كتاب الاشربة
(۱۶) كتاب الهبة (۱۷) اسامي الصحابة (۱۸) كتاب الوجدان (۱۹) كتاب المبسوط (۲۰) كتاب العلل (۲۱) كتاب الكني
(۲۲) كتاب الفوائد .

بخاري شريف .

پوسه چي دامام بخاري رحمه الله تعالي د تصنيفوله جملي څخه دغه مقدس كتاب تر ټولو مشهور مقبول اود عظمت والا كتاب دئ
چي اصح الكتب بعد كتاب الله وصف اونعت يې گټلئ دئ ددغه مبارک كتاب مفصل نوم دامام نووي په قول دادئ . الجامع المسند
الصحيح من امور رسول الله صلي الله عليه وسلم وسننه وايامه .

اود ابن حجر د وينا مطابق . الجامع الصحيح المسند من حديث رسول الله صلي الله عليه وسلم وسننه وايامه .
جامع په دي سبب ورته ويل کيږي چي په ده کښي امور ثمانية ټول موجود دي کوم چي مخکي ذکر سول ، اومسند په دي اعتبار
ورته ويل کيږي چي امام بخاري په دغه کتاب کښي داسناد له متصل والي سره سره مرفوع حديثونه ذکر کړيدي ، اوکوم اثاروغيره

چې په دغه کتاب کښې ذکر سويدي نو هغه په ضمني او په تبعیبي توگه دي اوصحیح په دي وجه ودغه کتاب ته ویل کیږي چې امام بخاري حمه الله تعالي په دغه کتاب کښې د احادیثو د صحت التزام کړی دی.

اومختصر په دي اعتبار ورته ویل کیږي چې ټول صحیح حدیثونه په دغه مبارک کتاب کښې امام بخاري نه دي راوړي امام په خپله فرمایلي دي، چې مانه دي داخل کړي په دغه کتاب کښې مگر صحیح حدیثونه اوځني صحیح حدیثونه مي په دغه کتاب کښې نه دي راوړي ددي دپاره چې کتاب درازنسي.

له امورو

اوله لفظ حدیث څخه مراد اقوال در سول علیه السلام دي اوله سنن څخه مراد اقوال او تقریرات دده مبارک دي. اوله ایام څخه مراد غزاگانې دده مبارک اودارنگه هغه ټول واقعات مراد دي چې د نبي علیه السلام په زمانه کښې پیښ سويدي.

سبب د تألیف د صحیح بخاري.

پوسه چې علماء کرامو د صحیح بخاري د تألیف دوه سببونه بیان کړيدي.

۱) (سبب یې دادی چې ابراهیم بن معقل نسفي فرمایلي دي چې امام بخاري رحمه الله تعالي په خپله ویلي دي چې زه دخپل استاذ اسحاق بن راهویه په مجلس کښې ناست وم چې زموږ په ملگرو کښې یوه نفرو ویل چې کاشکي تاسي در سول علیه السلام په صحیح سنت یعنی احادیثو کښې یو مختصر کتاب جمعه کړیوای، دهمدغه ملگري له دغې خبرې څخه زما په زړه کښې اندیښنه اوداعیه د بخاري د کتاب د جوړولو پیداسوه. انظر تاریخ بغداد ج ۲ ص ۸، او تهذیب الکمل ج ۲ ص ۴۴۲، او سیر اعلام النبلاء جلد ۱۲ ص ۴۰۱، او طبقات السبکی ج ۲ ص ۷، او هدی الساري ص ۷ و تهذیب الاسماء والغات ج ۱ ص ۷۴.

۲) (سبب یې دا وو چې محمد بن سلیمان بن فارس رحمه الله تعالي فرمایلي دي چې ماله امام بخاري څخه اوریدلي دي چې ده به فرمایلي چې مار سول علیه السلام په خوب ولیدئ چې زه دده مبارک په مخ کې ولاړوم زما په لاس کښې یو لاسي پیک یا پنکه وه له ده مبارک څخه مي مچان شړل ځنومعبرینو د خوب تعبیر په دي ډول راکئ چې ته به دروغ له رسول علیه السلام څخه دفع کوي، یعنی په دروغو چې کوم حدیثونه وده منسوب سويدي، نو ته به دهغوی دفع وکړي نو په دي وجه زما په زړه کښې د نبي علیه السلام د صحیح احادیثو د جمعه کولو شوق پیداسو.

د بخاري شریف ابتداء و انتهاء.

پوسه چې ټول کتاب امام بخاري رحمه الله تعالي په شپاړس کاله کښې تکمیل کړیدئ، اود بعضي مشائخو په قول ابتداء د تصنیف یې په (۲۱۷) هـ کښې کړیده او اختتام یې په (۲۳۲) هـ کښې کړی دی، اوتراجم د صحیح بخاري په ریاض الجنة کښې چې د اسلام د پیغمبر د مبارک ممبر او دمطهرې روضي مابین دی په دي ډول امام بخاري لیکلي دي چې دهر ترجمه الباب دپاره به دوه رکعتة نقل وکړل. مقدمة اللامع الدراري ص (۱۲۴)

عمر بن محمد بن بجیر البجیري ویلي دي چې امام بخاري فرمایلي دي چې دغه کتاب ما په مسجد حرام کښې لیکلی دی اوده د حدیث ترلیکنې دمخه به مي استخاره کوله اوده رکعتة لمونځ به مي کاوه اوچې پر کوم حدیث باندي به مي د صحت یقین رانغلی نو هغه به مي په بخاري کښې نه لیکئ. هدي الساري ص ۴۸۹ (یعني ابتداء د تصنیف یې په مسجد حرام کښې کړیده، اوځني علماؤ لکه فربري فرمایلي دي چې امام بخاري فرمایلي دي چې دهر حدیث دپاره چې مابه په بخاري کښې لیکئ نومابه غسل کاوه اوده رکعتة لمونځ به مي کاوه.

مقام او مرتبه د صحيح بخاري.

پوسه چي علماؤ پردي خبره باندي اتفاق كړئ دئ چي تر ټولو كتابو د حديثو اصح كتابونه بخاري او مسلم دي او بيا جمهور د علماؤ پردي خبره باندي متفق دي چي په دوي دوو كښي بيا اصح كتاب بخاري دئ.

د بخاري د احاديثو شمير.

د بخاري د احاديثو شمير په دي ډول دئ:

روايات مرفوعة موصولة مع مكررات ۷۳۹۷

روايات معلقة مخرجة المتون في الصحيح ۱۳۴۱

متابعات (۲۳)

ميزان ۹۰۸۲

روايات مرفوعة موصولة بدون تكرار ۲۶۰۲

روايات معلقة غير مخرجة المتون في الصحيح ۱۵۹

ميزان كل احاديث بدون تكرار ۲۷۶۱

محترمو مطالعه كونكو مقدماتي بيانونه خو بيخي ډير دي خاص بيا دامام بخاري اودده د كتاب په اړه چي په جريان كښي د سلسلې د شرعي د بخاري شريف به بيل بيل ځايونه درته راسي خودلته مقدماتي بيانوته په همدغه ځاي خاتمه وركوم او راواني برخي به د بخاري شريف د كتاب په شرحه كښي وي

د بخاري	شريف	اود شرح	فضل	الباري	لړۍ (۶)	برخه	اول	باب (باب)	الوحي.	(
علامه	محمد	معين	الدين	ابوالفضل						

محترمو وروڼو په دي برخه كښي دبسم الله شريف اود بخاري د كتاب د اول باب د ترجمه الباب د الفاظو تفسير او علمي تحقيق درته كوم، دلفظي ترجمې تر پيل دمخه دا خبر درته كوم چي امام بخاري دخپل كتاب ابتداء دوحې په باب سره ځكه كړيده چي وحې مبداء اوسرچينه د ټول شريعت اود قران كريم او د نبوي احاديثو ده

بسم الله الرحمن الرحيم ، باب كيف كان بدء الوحي . الخ -

ترجمه:

لفظي

(بِسْمِ) (خاص په نامه ، يا خاص په نامه سره) **الله** (دخداي پاكا) **الرَّحْمَن** (ډير مهربانه په دنيا كښي پرهرچا باندي ، كه كافروي كه مسلمان وي

(**الرَّحِيم**) (ډير مهربانه په اخرت كښي خاص پر مومنانو ، شروع كوم يا تصنيف كوم) يعني زه چي په دغه تصنيف كښي شروع كوم او يادا تصنيف چي زه كوم نو داپه داسي حال كښي كوم چي خاص په برکت د نامه سره دهغه الله چي رحمن اورحيم دئ مستعين او كومك غوښتونكئ يم .

تنبیه : پوسه چي په عامو كتابو كښي كوم چي په پښتو سره ترجمه سويدي دبسم الله ترجمه په دي ډول سويې ده ، شروع كوم په

نامه دالله پاک چي رحمن اورحيم دئ. مگر دغه ترجمه مناسبه نه ده اصلي ترجمه هغه ده کومه چي مادرتي وکړه ، ددي يوعلت دادئ چي دشروع کوم لفظ دبسم الله دمتعلق معني ده اومتعلق دبسم الله په اتفاق سره لپاره دافادي داخصاص لکه چي تفصيل بي وروسته راسي له بسم الله څخه وروسته مقدر کي کيږي.

علمي تحقیقات او مباحث:

پوسه چي دبسم الله په ارتباط په ډيرو کتابو کښي بيان سويدئ اوموږهم په تفسير فضل الرحيم کښي دبسم الله ډير مفصل بيان کړيدئ خود تيمن اود تبرک په خاطريو څو مهمي خبري دلته ذکر کوم کومي چي په مذکور تفسير کښي هم مانه دي بيان کړي.

اوله خبره داده چي متعلق دبسم الله الرحمن الرحيم په اتفاق د علماوومقدراومؤخر دئ اوداپه سبب ددووشيانو. اول شي دادئ چي دجاهليت په زمانه کښي اودارنگه داسلام په ابتدائي دور کښي ترهغه پوري چي دعربو مشرکانو وجودرلودئ چي به کله مشرکانو په يو کار کښي شروع کوله نودبتانو په نومو سره بي تبرک اوتيمن حاصلوئ اوداسي بي مثلاً ويل ،بسم اللات والعزي

يعني خاص په نامه دلالت اودعزي بت موږشروع کوويعني په فلان کار کښي نودوئ. به دمذکور ه جار اومجرور متعلق کوم چي نشرع دئ وروسته ذکر کاوه نوڅرنگه چي بسم الله شريف ددوئ. ددغه ذکر سوي قول په مقابل کښي ده نو په دي وجه بايد دبسم الله متعلق له بسم الله څخه وروسته وي.

دوهم شي دادئ چي په نحوه کښي داقانون دئ چي دهرشي چي حق تقديم او دمخه کول وي اوت ه يې وروسته کړي اويابي حق وروسته کول وي اوت ه يې له مخه کړي نو دافايده کونکي دحصر اواختصاص دئ نوڅرنگه چي دلته حصر اواختصاص مقصود دئ نو بايد متعلق دبسم الله کوم چي دلته ابتداء يا اصنف دئ چي په پښتو معني يې شروع کوم يا تصنيف کوم دئ مؤخر اوروسته ورسره لحاظ کړسي ددي دپاره چي حصر اواختصاص فايده کړي په اسانه ډول بايد داسي درته ووايم چي که مثلاً دشروع کوم لفظ دبسم الله په سر کښي په ترجمه کښي دبسم الله وويل سي نومعني په دي ډول کيږي چي شروع کوم په نام دالله پاک اوداسي نه ويل کيږي چي خاص په نامه دالله پاک ، اوکه دشروع کوم لفظ دبسم الله دترجمي په اخير کښي راوړل سي نومعني په دي ډول کيږي خاص په نامه دالله پاک چي رحمن اورحيم دئ شروع کوم.

دوهمه خبر داده چي دغه حصر اواصوالئ چي دبسم الله دمتعلق له وروسته کولو څخه پيدا سويدئ په دري قسمه دئ:

اول حصر قلب.

دوهم حصر افراد.

دريم حصر تعيين

تفصيل ددي خبري دادئ چي په نسبت ودهريه کافرانو ته کوم چي دالله جل جلاله له وجود څخه منکر دي اود ټولو حوادثو دپيدايښت نسبت ودهرته کوي حصر قلب راځي

ځکه چي دوي تبرک اوتيمن ددهراودزماني په نامه کښي حصر کاوه اوپه بسم الله کښي ددغه حصر قلب اورا ډول سويدې چي حصر دحاصلولو دبرکت دخداي جل جلاله په نامه کښي راغلئ دئ ، اوپه نسبت و مشرکانو ته په بسم الله کښي حصر افراد راغلئ دئ ځکه چي مشرکانو دتبرک حاصلول هم په نومو دبتانو سره کاوه اوهم په نامه دالله جل جلاله سره ، په بسم الله کښي دغه اشتراک رد کړسوي دئ اوتبرک حاصل دالله جل جلاله په مبارکو نومو پوري خاص کړ سويدئ ، اودارنگه په بسم الله کښي حصر تعيين راغلئ دئ خو په نسبت ولادريه کافرانو ته کوم چي يوه کافره ډله وه اوپه تيرو ورتو کښي يې وجود درلودئ او اوس دغه ډله وجود نلري او

مذهب او مسلك ددوی په هر شي کښي شک او تردود و د مثال په ډول چي ورته ويه دي ويل چي د قيامت ورځ حقه ده او که څنگه نو يې درته وويل چي موږ نه يو خبر چي ايا دغه ورځ سته او که نسته ، دارنگه چي به تا ورته وويل چي په يو کار کښي چي يوسړي شروع کوي نوده کار په سر کښي به د برکت حاصلولو دپاره دخداي نوم ذکر کوي او که دبت ياد دهر نوم ؟ نودوی به درته وويل چي موږ نه يو خبر ، نو په بسم الله کښي چي حصر د تبرک حاصلولو دالله پاک په نامه کښي ثابت سو نو په دي وجه د متبرک به تعيين وکړسو نو ځکه په بسم الله کښي حصر تعيين راغلی دی.

دريمه خبره داده چي دالله دلفظ معني خو دسهولت په وجه په عام ډول داسي کيږي چي ، الله ، يعني خداي پاک ، خواصلي علمي معني يې په دي ډول ده چي ، الله ، يعني هغه ذات چي په خارج کښي موجود دی او واجب الوجود دی ، يعني وجود يې ضرور دی او په هيڅ وخت کښي نيستي سوئ نه دی اونه نيستي کيږي ، او موصوف دی په ټولو کاملو صفتوسره او پاک دی له ټولو نقصاناتو څخه.

اودرحمن اودرحيم په معني کښي مختلف قولونه راغلي دي خو مشهوره او بهتره معني يې هغه ده کومه چي مادرته ذکر کړله. څلورمه خبر داده چي د بسم الله الرحمن الرحيم په شان کښي داسي حديث راغلی دی چي

(كل امر ذي بال لا يبدء فيه بذكر الله ، وييسم الله الرحمن الرحيم فهو اقطع رواه الحافظ عبد القادر في اربعينه.

يعني هر کار چي خاوند د شرف وي چي شروع ونه کړه سي په ده کښي په داسي حال کښي چي شروع کونکی ددغه کار مستعين وي په ذکر دالله پاک سره او په بسم الله الرحمن الرحيم سره نودغه کار ډير مقطوع الخيره او ډير مقطوع البرکته دی دارنگه د حمد ويلوپه باره کښي دغه مبارک حديث راغلی دی.

(كل كلام لا يبدء فيه بحمد الله فهو اجزم) رواه ابوداود والنسائي.

يعني هر كلام چي شروع ونه کړه سي په ده کښي په حمد دخداي سره نوهغه ډير مقطوع البرکته يعني ډير بي برکته دی نو په مقتضى حديث د حمد دلته يوسوال پيدا کيږي په دي ډول چي امام بخاري په خپل کتاب کښي له بسم الله څخه وروسته حمد ندی راوړی او مخالفت د حدیث د حمد يې کړې دی ددي سوال د بخاري شارحينو خورا ډير جوابونه کړي دي چي ذکر کول يې ډير فائده مند نه ښکاره کيږي خود هغوی له جملي څخه يو مهم جواب درته ذکر کوم کوم چي شيخ انور په فيض الباري کښي ذکر کړی دی هغه دادی چي حديث د حمد او د بسم الله په حقيقت کښي يو حديث دی خو صرف په رواياتو کښي د الفاظو بدلون راغلی دی مقصود له دواړو حديثو څخه د امر ذي بال په سر کښي دالله جل جلاله نوم ذکر کول او دالله جل جلاله د کاملو صفتو اظهار کول دي نو د بسم الله په ويلو سره دغه مقصود حاصل کيږي او د حمد وويلو ته په مستقل ډول سره ضرورت نه پاته کيږي

لفظي ترجمه :

باب (باب ددي ، يعني دغه باب په بيان کښي ددي دی) **كيف** (چي څرنگه) **کان** (وو) **بدء** (شروع کيدل ، اغاز او پيل کيدل) **الوحي** (دوحي) **الي** (و) **رسول** (رسول ته) **الله** (دخداي پاک) **صلي** (رحمت دي نازل کړي) **الله** (خداي پاک) **عليه** (پر ده باندي) **و** (او) **سلم** (سالم دي لري خداي پاک ، يعني رسول مطلب داچي دين او امت دده دي خداي پاک سالم لري او يايې داسي معني وکړه چي سلامتيا دي نازل کړي الله پاک يعني پر ده باندي مراد داچي پر دين او پرامت دده باندي دي خداي پاک سلامتيا نازله کړي.

توضيح.

په دغه مذکوره عبارت کښي امام بخاري رحمه الله داسي فرمايلي دي چي دا باب د دي دئ چي څرنگه وو، پرڅه کيفيت باندې و شروع کيدل دوحې دالله جل جلاله له طرف څخه ورسول صلي الله عليه وسلم ته. (و) او (قول) ددي قول، يعنې اودارنگه داباب ددي قول (الله) دالله دي (عز) چي غالب دئ دئ، يعنې الله پاک پرڅه باندې (و) او (جل) چي لوى دئ دئ، يعنې الله پاک (انا) بيشکه موږ (اوحى) وحي کړيده (نا) موږ (الي) و (ک) تاته (ک) په مثل (ما) ددي (اوحى) چي وحي کړيوه (نا) موږ (الي) و (نوح) نوح ته (و) او (النبيين) وهغو نبیانو ته (من) چي له، يعنې چي ووله (بعد) وروسته څخه (ه) دده، يعنې دنوح. / النساء/ ۱۶۲

توضيح:

يعنې لکه څرنگه چي داباب د کيفيت د پيل کيدو دوحې دئ ورسول عليه السلام ته دارنگه دغه باب د ذکر کولو ددي قول دخداي پاک هم دئ چي دسورت النساء (۱۶۲) مبارک ايت دئ، پوسه چي مذکور ايت دلته ټول مذکور دئ ټول ايت ترجمه داده: بيشکه موږ يعنې اي رسوله، وحي کړيده موږ و تاته لکه څرنگه چي وحي کړيوه موږ ونوح، عليه السلام، ته اووهغو ټولونبيانوته کوم چي له نوح څخه وروسته و او لکه څرنگه چي وحي کړيوه موږ و ابراهيم ته او اسماعيل ته او اسحق ته او يعقوب ته او اولاد ديعقوب ته او عيسي ته او ايوب ته او يونس ته او هارون ته او سليمان ته (عليهم السلام) او لکه څرنگه چي ورکړيو موږ دا و د ته زبور.

اوتفصيل:

بحث

علمي

پوسه چي د (باب) لفظ په اصل کښي (بَاب) وو په زور د باء او دواوسره بيا او په الف بدل سويدئ په وجه ددغه صرفي قانون چي هرواچي حرکت لري او ماقبل دده مفتوح وي نوهغه واو به په الف بدل يږي دغه لفظ غالباً دابواب په لفظ سره جمعه کيږي، او کله يې جمع اَبْوَابَ هم راځي اوله دغي مادي څخه دبابة او دبابات لفظونه هم راغلي دي کوم چي ومخ او ومخانوته ويل کيږي او دبابة لفظ په معني دخصلت هم راغلئ دئ، همدارنگه پوسه چي دلته دري لفظونه دي، اول دباب لفظ، دوهم د کتاب لفظ، دريم دفصل لفظ، دباب لفظ په اصلي لغت کښي و دروازي ته ويل کيږي بيا دغه لفظ کله کله دنوع په معني هم راځي او د مصنفينو په اصطلاح کښي دباب لفظ دهغو مسئلونو دئ کوم چي په نوع کښي سره گډي وي لکه مثلاً مسائلي داوداسه او د کتاب لفظ دهغو ټولو مسئلونو دئ کوم چي په کتاب کښي له ابتداء څخه بيا ترپايه پور راغلي وي کومي چي په خپل منځ کښي په جنس کښي سره مختلفي دي، او دفصل لفظ دهغو مسئلونو دئ چي په صنف کښي سره گډي وي لکه د مثال په ډول داوداسه په باب کښي د مسح مربوطي مسئلي، دلته دباب لفظ په اصطلاحي معني سره مراد دئ، همدارنگه پوسه چي دلته دباب په لفظ کښي دري احتمالونه دي اول داچي موقوف يعنې په سکون سره ددوهمي باء وويل سي پردغه تقدیر ابتداء د کلام د (کيف) له لفظ څخه کيږي، دوهم احتمال دا دي چي دباب لفظ مرفوع وويل کړسي، په دي کښي بيا دوه احتمال دي اول احتمال دا دئ چي مرفوع سي سره له تنوينه دوهم احتمال دا دئ چي مرفوع سي بي له تنوينه او مابعد جملي ته مضاف سي، پراول احتمال باندې دباب لفظ مبدل منه ده او (کيف) کان الي اخيره) ورڅخه بدل دئ او دغه مبدل منه سره له بدله خبر دئ دمحدوفي مبتداء لپاره چي لفظ دهذا دئ او يا دباب لفظ موصوف دئ اود (مضمونه) لفظ له باب څخه وروسته مقدر دئ او مبتداء دئ او (کيف) کان... الخ) يې خبر دئ مبتداء سره له خبري صفت دئ دباب مجموع بيا خبر دئ دهذا مقدر، او پردوهم احتمال باندې دباب لفظ مضاف دئ او (کيف) کان... الخ) يې مضاف اليه دي اومضاف سره له مضاف اليه خبر دهذا مقدر دئ.

(کيف)

پوسه چي لفظ د کيف داسي اسم دئ چي په اصل کښي متضمن دئ معني لره دهمزه داستفهام ځکه چي د کيف په لفظ سره سوال کيږي له حال څخه ديوشي او استعمال يې په کلام د عربو کښي پردو طريقو باندې راغلئ دئ، اوله طريقه داده چي متضمن وي

معني دشرط لره لکه په دي قول کښي، کيف تصنع اصنع، يعني څرنگه چي ته کوي نوزه هم هغه ډول کوم، اودوهمه طريقه داده چي متضمن سي معني لره دهمزه داستفهام پردغه تقدیرباندې بيا دوه احتمال راځي، اول احتمال دادئ چي دغه استفهامي معني په حقيقي ډول ورڅخه مراده وي لکه په دي قول کښي چي، کيف انت، يعني څنگه يې ته، دوهم، احتمال دادئ چي مرادله دغه استفهام څخه انکار اوتعجب وي لکه په دي قول کښي، کيف تکذب وانت عالم يعني څرنگه دروغ وايې ته حال دا چي ته عالم هم يې.

(کان (پوسه چي دغه لفظ په دري ډوله مستعمل سويده اول فعل ناقص چي پردغه تقدیريې په پښتو کښي معني په :و، سره کيږي دوهم فعل تام په معني دوجداو ثبت دريم فعل ناقص په معني دصار يعني گرځيدلئ دئ، بناپراول استعمال چي هغه د کان دلغظ حقيقي استعمال دئ دغه لفظ دلالت کوي پرثبوت باندي دخبري خپلي واسم خپل ته په ماضي زمانه کښي يې له اشاري ودي ته چي دغه خبرپه حالي زمانه کښي هم ثبوت لري اوکه يې نلري دلته په همدغه حقيقي استعمال باندي بنادئ.

(بدء
پوسه چي په بخاري شريف کښي اختلاف دنسوخو بيخي ډيرراځي چي لفظ دباب اولفظ دبدء يې اولني دوه مثالونه دي ځکه چي په ځينو نسخو کښي دبخاري شريف لفظ دباب نسته له بسم الله څخه وروسته اول لفظ د کيف کان راغلئ دئ، اوپه اکثر نسخو کښي بيا لفظ دباب موجود دئ، اودارنگه په ځينو نسخو کښي دبخاري شريف دبدء لفظ راغلئ دئ کوم چي په معني دشروع دئ لکه دلته اوپه ځينو نسخو کښي دابتداء لفظ راغلئ دئ چي هغه هم په معني دشروع دئ اوپه ځينو نسخو کښي دبدء لفظ راغلئ دئ کوم چي په معني دظهور دئ يعني بڼکاره کيدل.

(الوحي)
پوسه چي دوحې لفظ په اصل اوپه لغت کښي ډيري معني وي لري چي تفصيل يې په دي شرحه دئ.

- ۱ - الاعلام في خفاء، يعني پوه کول ديوچا په خفيه اوپه پټه کښي
- ۲ - الاشارة السريعة، يعني اشاره تيزه يعني ويوشي ته په تيزي اوپه سرعت سره اشاره کول.
- ۳ - کتابت، يعني ليکنه کول
- ۴ - رسالت، يعني پيغام. ۵ - الهام . ۶ - کلام خفي.

اوپه شريعت کښي علماو دوحې شرعي معني په مختلفو تعبيروسره بيان کړيده . ۱- الاعلام بالشرائع، يعني پوه کول دالله جل جلاله نبي اورسول خپل لره په شرعي احکامو ۲- کلام الله المنزل علي نبي من انبيائه، يعني وحې کلام د الله جل جلاله دئ چي نازل کړسوي وي پريوه نبي باندي له انبياوودده . ۳- اعلام الله نبيا من انبيائه بشئ اما بکتاب اوبرسالة ملک اومنام والهام، يعني پوه کول دالله جل جلاله نبي خپله لره په يوشي يا په واسطه دکتا ب اويا په واسطه دورليږلو دفرشتي اويا په واسطه دخوب اويا په واسطه دالهام

تقسيم

دوحې

پوسه چي کومه وحې چي دالله جل جلاله له طرفه وي هغه پردوه قسمه ده اول قسم وحې دنبوت ده چي وحې شرعي هم ورته ويله کيږي، دوهم قسم وحې دغيردنبت دئ کوم چي وحې لغوي هم ورته ويله کيږي بيا دغه دوهم قسم پردري قسمه دئ، اول وحې فطري دئ دوهم وحې ايجادي دئ، اودريم قسم وحې عرفاني دئ، وحې فطري وحياوانانو ته هم له الهي لوري څخه ثابته ده لکه الله جل جلاله چي فرمايلي دي (واوحينا الي النحل .. الاية (يعني اووحې کړيده موږ ومچمچيودعسلوته، اووحې ايجادي بيا ترذوي العقولوپوري خاص ده عام له دي که مومنان وي اوکه کافران وي، وحې ايجادي ودي ته ويله کيږي چي يوڅوک مثلاً ديوشي په

جوړولو کښې ياپه بل عبارت ديوکار په کولو کښې فکر او سوچ ته دوام ورکړي چې دغه شي به په څه طريقه سره جوړ کړم يا ددغه کار ته به څنگه نقشه برابره کړم نو اخير الله پاک دده په ذهن کښې دهغه شي دجوړولو يا دهغه کار د کولو نقشه ورواچوي

دمثال په ډول اول وار چې په دنيا کښې دموټرو تياري اختراع او ايجاد کوم چا کړيدئ نو هغه ددغو دوو شيانو د ايجادولو په باره کښې تدبر او تأمل کاوه چې په نتيجه کښې ددي اخرا الله جل جلاله دموټرو او د تياري دجوړولو نقشه په ذهن کښې ورواچوله ددغه قسم وحي اثبات ځينو علماوو په دي قول دخداي پاک سره کړيدئ (کلا نمد هؤلاء وهؤلاء من عطاء ربک وماکان عطاء ربک محظورا .. او وحي عرفاني وهغه الهام ته ويل کيږي کوم چې دالله جل جلاله ل طرفه واولياء کرامو ته کيږي دغه قسم وحي په امثالوسره ددغه قول دخداي پاک ثابته ده چې (واوحي نالي ام موسي ... الاية.)

قسمونه.

شرعي

دوحي

پوسه چې په بيان کښې دا قسم او دوهو شرعي علماوو مختلف تعبيرونه کړيدي چې تفصيل يې په دي شرحه دئ.

امام حليمي ذکر کړيدي چې دشرعي وحي څلويښت قسمونه دي کوم چې څلويښتم قسم يې خوب ليدل دنيي دي دده ددغه قول مأخذ هغه مبارک حديث دئ چې امام بخاري يې له حضرت ابوهريره رضي الله تعالي عنه څخه دبخاري په کتاب التعبير کښې چې رسول الله صلي الله عليه وسلم (رويالمومن جز من ستة واربعين جزءاً من النبوة) يعنې خوب ليدل د مومن يو جزده له شپږ څلويښتواجزاوو څخه دنبوت.

دوهم : امام سهيلي په الروض الانف کښې ټول قسمونه دوحي او ه بللي دي او دا د اکثر و شارحينو نظردئ چې بيان ددغو اوو قسموپه دي ډول دئ ، اول خوب ليدل دنيي ، پردي مسئله باندي اتفاق دئ چې خوب ليدل دنيي شرعي وحي ده حضرت ابراهيم عليه السلام دخوب ليدلو په وجه دخپل ځوي پر ذبحه کولو باندي اقدام وکړ همداسبب دئ چې علماوو فرمايلي دي چې دنيي په حيات کښې که نبي ويده وای نو داروانه ووچي يو څوک دې له خوب څخه راويښ کړي ځکه چې دده دخوب په وخت کښې ددي احتمال ووچي په خوب کښې به وده ته وحي کړه کيږي.

دوهم قسم وحي القاء في القلب ده يعنې که به چيري دنيي پر زړه باندي کوم شي وارسو نو هغه به شرعي وحي وه او که چيري دنيي علي السلام دامتې پر زړه باندي کوم چې ولي وي يوشي وارسو نو هغه ته کشف ويل کيږي ددغه قسم وحي اود کشف فرق دادئ چې کشف دولی پر زړه باندي وارسوچي اود صواب اود خطاء

ددواړو احتمال لري او وحي دنيي پر زړه باندي وارسوچي او احتمال دخطانلري. دريم قسم وحي من وراء الحجاب ده لکه الله پاک چې له حضرت موسي عليه السلام سره دطور په غره کښې من وراء الحجاب خبري وکړي ، اويا لکه چې دمعراج په شپه يې له رسول عليه السلام سره خبري وکړي اويا لکه چې په خوب کښې الله پاک له نبي عليه السلام سره خبري کړيدي لکه چې دترمذی شريف په يوه حديث کښې راغلي دي . (اني قمتُ من الليل فتوضأتُ و صليتُ ما قدر لي فنعستُ في صلاتي حتي استثقلتُ فأذا أنا بربي تبارك وتعالی في احسن صورة فقال: يا محمد، قلتُ لبيک رب ، قال فيم يختتم الملائعُ علي؟..)

څلوم قسم دوحي داده چې ملک او فرشته په خپل اصلي شکل کښې ونبي ته راسي او الهي کلام ورته ووايې. پنځم قسم دادئ چې ملک به دانسان په شکل کښې ونبي ته راغلئ او الهي کلام بي ورته ووايه. شپږم قسم هغه وحي وه چې دصلصلة الجرس په مثل به ونبي عليه السلام ته وسوه کومه چې تفصيل بي په وروسته کښې انشاء الله راسي.

اوم وحي په واسطه داسرافيل عليه السلام ده.

دریم قول دادئ چي وحي پرڅلور قسمه ده اول قسم وحي من وراء الحجاب ده .
 اودوهم قسم وحي د تلقي بالقلب ده . دریم قسم وحي دخوب ده . څلورم قسم وحي په واسطه دفرشتي ده دهرې فرشتي په واسطه چي وي او عام له دي څخه که دغه فرشته په خپل اصلي شکل کښي ونې ته راغلي وي او که دانسان په شکل کښي .
 څلورم : علامه آلوسي فرمايلي دي چي وحي پردري قسمه ده ، اول قسم وحي داده چي الله پاک له نبي سره بي له کومي واسطې څخه خبري وکړي ، اودوهم قسم يې دادئ چي الله پاک له نبي سره دملکي اودفرشتي په واسطه سره خبري وکړي ، دریم قسم يې دادئ چي د تلقي بالقلب له لاري وحي ورته وکړه سي او تلقي بالقلب عام دئ که په خوب کښي وي که په بيداري کښي .

پنځم دحنفي فقهي علماوو فرمايلي دي چي وحي پردوه قسمه ده اول ظاهري اودوهم باطني ، باطني وحي ودي ته وييله کيږي چي نبي عليه السلام په يو حکم کښي مثلاً اجتهاد کړيوي بيا دالله جل جلاله له طرفه وده ته پر هغه اجتهاد باندې قرار ورکړيوي ، او وحي ظاهري پردري قسمه ده ، اول قسم يې دادئ چي ونبي ته فرشتي بالمشافهه بيان کړيوي ، اودوهم قسم يې دادئ چي له شفاهي بيان څخه پرته ديوقسم واضح اشاري له لاري څخه يې ونبي ته خبره رسولي وي چي په ځيني احاديثو کښي له دي قسم څخه په نفث في الروح تعبير سويدي ، دریم قسم وحي دالهام ده وحي دالهام ودي ته وييله کيږي چي د نبي په زړه کښي به دفرشتي له اشاري اوله شفاهي بيان څخه پرته له الهي لوري څخه کومه خبره ولويدله .

فايده:

پوسه چي الهام د نبي په اتفاق شرعي حجت دئ ليکن په الهام کښي دولي اختلاف دئ په دي ډول چي د بعضي صوفيه وو په نزد الهام دولي په شرعي احکامو کښي حجت گرځيدلای سي هم د صاحب د الهام په حق کښي او هم دنورو په حق کښي ، او امام رازي او ابن صباغ او امام سهروردي فرمايلي دي چي الهام دولي دده دخپل ځان په باره کښي حجت دئ مگر دبل چا دپاره دده الهام دليل او حجت نسي گرځيدلای البته تنها پرده باندې عمل کول په مقتضي د الهام خپل واجب دئ ، صاحب دميزان دغه قول د جمهورو علماوو قول بللی دئ ، او ځنو علماوو فرمايلي دي چي الهام دولي نه دده دپاره حجت دئ اونه دبل چا دپاره ځکه چي له نبي څخه پرته دبل چا په حق کښي داسی قطعي دليل نسته چي کوم شي چي دده په زړه کښي ولويږي نو دادالله جل جلاله له طرف څخه دئ اودنفس اود شيطان په هغه کښي کومه برخه نسته .
 التقرير والتحبير شرح التحرير لابن الحاج الحلبي ج ۳ ص ۲۹۵ او ۲۹۶ .

(الي رسول)

پوسه چي در رسول لفظ دفعول وزن دئ کوم چي په معني دمفعول دئ په لغت کښي وليږل کړه سوي ته ويل کيږي يعني وهغه چاته ويل کيږي چي ديوچاله طرفه دقاصد په توگه وليږل کړسي ، او په شريعت کښي وهغه نارينه انسان ته ويل کيږي چي دالله جل جلاله له طرفه واخلگوته لپاره در رسول دشرعي احکامو مقرر سويوي اونوي شريعت اونوي کتاب هم ورکړيوي ، اونبي په لغت کښي په ډيرو معنا ووراغلي دئ .

اول طريق ، لار ، دوهم مخبر ، خبرور کونکی ، دریم مرفوع ، لوړ کړسوي ، څلورم مرتفع ، لوړ .
 او په شريعت کښي نبي وهغه نارينه انسان ته ويل کيږي چي الله پاک لپاره دشرعي احکامو واخلگوته مقرر کړيوي عام له دي څخه چي صاحب دنوي شريعت اودنوي کتاب يې هم گرځولئ وئ او که يې نه وي گرځولي بلکي دمخکښي نبي دشريعت تبليغ کوي نظردغه بيان ته د نبي اودرسول رسول خاص دئ اونبي ترعام دئ اودا مشهور قول هم دئ او ځني علماء د نبي اودرسول په منځ کښي تباين ثابته وي او ځني ددوی دواړو په منځ کښي د عموم او خصوص من وجه نسبت ثابتوي او ځني رسول تر نبي عام بولي .

(صلي الله عليه وسلم)

پوسه چي د (صلي) اود (سلم) لفظونه دفعل ماضي معلوم صيغي دي دتفعيل له باب څخه دي چي اصلي معني د (صلي الله عليه) داده چي، رحمت كړيدئ الله پاك پرده باندي ، اودوسلم اصلي معني په دي ډول ده، اوسالم كړيدئ الله جل جلاله دي يعني نبي عليه السلام، اودلته ددواړو څخه ددعامعني مراد ده په دي ډول چي (صلي الله عليه) په معني ليصل الله عليه، يعني رحمت دي وكړي الله پاك پرده باندي او (سلم) په معني دليسلم ده يعني سالم دي وگرځوي الله پاك رسول عليه السلام مراد ددئ چي امت دده اودين دده دي الله پاك سالم كړي اويايي داسي معنده چي سلامتيا دي نازله كړي الله پاك پرده باندي يعني پردين اوامت دده باندي.

پوسه چي ځينو علماوو (صلي الله) دامرحاضر په معني كړيدئ يعني اللهم صلي عليه، اودارنگه يي وسلم دتفعيل دباب دامرحاضر په معني گرځولئ دئ خوځما په فكر داخبره مناسبه نه ده ځكه چي دغه دواړه فعلونه دواحد مذكر غائب صيغي دي نوباید په معني دامرغائب وگرځولي كړي سي نه دامرحاضر مخاطب..

پرنبی علیه السلام باندي ددرود ویلو شرعي حکم.

پوسه چي علامه كرخي رحمه الله تعالي فرمايلي دي چي په ټول عمر كښي يوځل درود ويل پرنبی علیه السلام باندي فرض دئ اووروسته بيا مستحب دئ او علامه طحاوی فرمايلي دي چي هروخت چي دنبی علیه السلام مبارك نوم ذكر كړسي نودرود ويل پرده مبارك باندي فرض دئ، امام كرخي فرمايې چي په دغه مبارك ايت كښي چي، صلوا عليه وسلموا تسليما، امر په درود ويلو سره راغلئ دئ او امر خو تقاضي دتكرار نكوي بلكي محتمل دتكرار دئ اوامام طحاوي فرمايلي دي چي ددرود شريف دويلو حكم پريوه سبب باندي بنادئ چي هغه دنبی علیه السلام دنوم ذكر كيدل دي اودادعلم اصول قاعده ده چي دسبب په تكرار سره مسبب هم مكرر گرځي

(وقول الله)

پوسه چي دقول لفظ مرفوع اومجرور دواړه ويل كيدلای سي دمرفعوالي په صورت كښي به دقول لفظ مبتداء سي اومذكوره ايت دانا اوحينا بي خبر سي اويابه دمحذوف فعل فاعل سي اود عبارت تقدير به دي ډول سي ويدل عليه قول الله يعني اودلالت كوي پرثبوت دوحی باندي ورسول عليه السلام ته دغه قول دخداي پاك او يامبتداء دئ خبر يې محذوفه ده اي وفيه قول الله، يعني اوثابت دئ په اثبات كښي دوحی ورسول عليه السلام ته داقول دخداي پاك، دغه ټول صورتونه پردي تقدير باندي دي چي دباب لفظ منون يا موقوف وييل كړسي اودمجرور والي په صورت كښي به دغه قول دباب دلفظ پرمضاف اليه جمله باندي معطوف سي اوتقدير به په دي ډول سي، وباب ذكر قول الله عزوجل، يعني اودارنگه دغه باب دذكر كولو دي قول دخداي پاك دئ چي: انا اوحينا الخ، ځني علماء دذكر دلفظ پرځاي دمعني دلفظ تقدير كوي خوزما په فكر دغه تقدير مناسب نه دئ ځكه چي په دغه باب كښي دمذكوره ايت دمعني بيان نه دئ سئ.

همدارنگه پوسه چي د، وقول الله، لفظ دكيف ترلفظ هم نه سي لاندي كيدلای ځكه چي قول دالله جل جلاله كيفيت نلري ځكه چي كيفيت له اعراضو څخه دئ اودالله جل جلاله ذات اوصفات محل داعراضو نه دي ځكه چي اعراض ټول حادث دي اود ذات اوصفات دالله جل جلاله قديم دي.

دمذكوره ايت له راوړلو څخه دامام بخاري مقصد.

پوسه چي په دغه باب كښي ددغه ايت له راوړلو څخه دامام بخاري مقصد متعدد امور دي، اول امر ددئ چي په قصد دتبرك يې راوړيدئ، دوهم امر ددئ چي په راوړلو سره ددغه ايت ددي خبري ښه وضاحت راسی چي ونبي عليه السلام ته وحی دنبوت اودرسالت وحی وه، اودريم امر ددئ چي امام بخاري رحمه الله تعالي په دغه ايت سره اثبات دوحی ورسول عليه السلام ته كړيدئ. په ذكر سوي ايت كښي دحضرت نوح عليه السلام بالخصوص ذكر په څه وجه سويدئ اودادم عليه السلام ذكر يې سره له دي چي هغه

ترتولو مقدم او اول نبي وونه دئ فرمايلي؟

ددغه سوال په مختلفو جوابوسره جواب سويدئ.

اول دا چي حضرت نوح عليه السلام اول دمرسلوانبياوودئ کوم چي اصحاب د جديد جديد شريعت وه حکه حضرت ادم او حضرت شيث او حضرت ادریس علي نبينا وعليهم السلام که څه هم نبیان وه مگر رسولان نه وو، خودغه جواب په دي وجه کمزورئ بلل سويدئ چي دا خبره غير مسلمه ده چي ادم عليه السلام صاحب د شريعت نه وو او دوه جواب د ذکر سوي سوال په دي وجه سويدئ چي حضرت نوح عايه السلام اول له هغونبيا نو څخه دئ کوم چي قومونه يې دایمان د نه راوړلو په وجه د الله پاک په عذاب سره هلاک سويد دي، نو په دي کښي د رسول عليه السلام دوخت و کفاروته اشاره سویده چي که تاسي د حضرت محمد صلي الله عليه وسلم نبوت و نه منئ نو تاسي به هم د الله جل جلاله په عذاب سره هلاک سي او قاييل که څه هم د حضرت شيث عليه السلام په زمانه کښي شيث عليه السلام د ادم عليه السلام د وصيت مطابق په قتل ورساوه خو هغه يوسړي وو او سره له دي چي په اسماني عذاب سره هم نه دئ هلاک سوئ بلکي حضرت شيث عليه السلام دي قتل کړ، دارنگه نور جوابونه هم سته چي ذکر کول يې مفضي د تطويل گرځي .